

23 dekabr 2014-cü ilə təyin edilmiş bələdiyyə seçkilərində vətəndaşların seçki hüququnu pozan hərəkətlərdən (hərəkətsizliklərdən) və qərarlardan şikayətlərin araşdırılması məqsədi ilə Mərkəzi Seçki Komissiyasının nəzdində yaradılmış ekspert qrupunun üzvü Ramiz İbrahimovun Mərkəzi Seçki Komissiyasına daxil olmuş 18 noyabr 2014-cü il tarixli, 01 sayılı müraciət üzrə

## RƏYİ

Bakı şəhəri

20 noyabr 2014-cü il

Mən, ekspert qrupunun üzvü Ramiz İbrahimov 23 dekabr 2014-cü ildə keçiriləcək bələdiyyə seçkilərində 75 sayılı Lənkəran – Masallı seçki dairəsindən Mahmudavar bələdiyyəsi üzrə namizədliyi öz təşəbbüsü ilə irəli sürülmüş Sadıqov Arif Əbdül oğlunun namizədliyinin qeydə alınmasından imtinaya dair dairə seçki komissiyasının qərarının ləğv edilməsi və namizədliyinin qeydə alınması barədə müvafiq qərar qəbul edilməsinə dair Mərkəzi Seçki Komissiyasına daxil olmuş 18 noyabr 2014-cü il tarixli 01 sayılı müraciətini araşdıraraq müəyyən etdim:

Müraciət Azərbaycan Respublikası Seçki Məcəlləsinin 112-ci və 112-1-ci maddələrinin və “Azərbaycan Respublikasının Mərkəzi Seçki Komissiyasına və dairə seçki komissiyalarına seçki hüquqlarının pozulması ilə əlaqədar şikayət və müraciətlərin verilməsi və onlara baxılması qaydaları haqqında” Mərkəzi Seçki Komissiyasının 12 avqust 2008-ci il tarixli, 11/53-2 sayılı qərarı ilə təsdiq edilmiş (23 iyul 2010-cu il tarixli 15/58-6 sayılı və 19 oktyabr 2012-ci il tarixli 5/16 sayılı qərarları ilə dəyişikliklər edilmiş) Təlimatın tələblərinə uyğun və nəzərdə tutulan şikayətvermə müddətində verildiyindən icraata qəbul edilmiş və araşdırma aparılmışdır.

Şikayətçi müraciətini onunla əsaslandırmışdır ki, 23 dekabr 2014-cü ilə təyin edilmiş bələdiyyə seçkilərində 75 sayılı Lənkəran – Masallı seçki dairəsindən Mahmudavar bələdiyyəsi üzrə namizədliyini öz təşəbbüsü ilə irəli sürmüş, həmin bələdiyyə ərazisində seçicilərin imzasını toplayaraq imza vərəqələri və ona əlavə edilmiş digər zəruri sənədləri DSK-ya təqdim etmiş, ancaq dairə seçki komissiyasının 14 noyabr 2014-cü il tarixli, 16/38 sayılı qərarı ilə əsassız olaraq namizədliyinin qeydə alınmasından imtina edilmişdir.

Dairə seçki komissiyasının mübahisələndirilən qərarının çıxarılmasına əsas olmuş, namizədliyin qeydə alınması üçün təqdim edilmiş sənədlər dairə seçki komissiyasından tələb olunaraq müvafiq araşdırma aparılıb rəy verilməsi üçün bələdiyyə seçkiləri ilə bağlı Mərkəzi Seçki Komissiyası nəzdində yaradılmış işçi qrupuna təqdim olunmuşdur.

Dairə seçki komissiyası Sadıqov Arif Əbdül oğlunun namizədliyinin qeydə alınmasından imtina edilməsi barədə qərarını onunla əsaslandırmışdır ki, o, imza vərəqəsində namizədə aid məlumatları göstərməmiş, imza vərəqəsində imza edən seçicilər barəsində məlumatlar bir neçə şəxs tərəfindən imza vərəqəsinə daxil edilmişdir.

Müraciət etmiş şəxsə tərəfindən araşdırılma aparılması barədə məlumat verilmiş, ona şikayətlə bağlı əlavə sənəd və sübutları təqdim etmək təklif edilmiş, araşdırmada iştirak etmək hüququnun olması bildirilmiş və araşdırmada iştirak etməyə dəvət edilmişdir. O, bildirmişdir ki, ilkin olaraq dairə seçki komissiyasının qərarının ləğv olunması barədə teleqramla göndərmiş, növbəti gün isə mübahisələndirilən qərarın surətini də əlavə etməklə ərizə təqdim etmişdir. Hesab edir ki, dairə seçki komissiyasının qərarı əsassızdır. Belə ki, imza vərəqəsi ona verilərkən dairə seçki komissiyası tərəfindən həmin vərəqədə onun soyadı, adı, atasının adı və digər məlumatları yazılıb göstərilməmiş, yaxud da həmin məlumatların yazılmasının zəruri olması barədə izahat verilməmişdir.

Tam, hərtərəfli, obyektiv və qərəzsiz araşdırma ilə dairə seçki komissiyasının qərarının ləğv edilməsi və şikayətin təmin edilməsi üçün hüquqi əsasların olması müəyyən edilmişdir.

Araşdırma prosesində Mərkəzi Seçki Komissiyası nəzdində fəaliyyət göstərən işçi qrupu tərəfindən namizədliyin qeydə alınması üçün zəruri olan sənədlərin yoxlanılması nəticəsində tərtib edilmiş 20 noyabr 2014-cü il tarixli rəylər və protokoldan görünür ki, bələdiyyə üzvlüyünə namizəd Sadıqov Arif Əbdül oğlunun namizədliyinin qeydə alınması üçün təqdim etdiyi imza vərəqəsində olan seçici imzaları Seçki Məcəlləsi ilə müəyyən edilmiş qaydalara uyğun toplanılmışdır. Namizəd tərəfindən toplanılmış 50 seçici imzasından 12 seçici imzası məlumatları tam göstərilməyən seçicilərin imzaları olduğundan etibarsız, 38 seçici imzası isə etibarlı hesab edilmişdir. Etibarlı hesab edilən imzaların sayı həmin bələdiyyə üzrə namizədliyin qeydə alınması üçün kifayət etdiyindən onun namizədliyinin qeydə alınması üçün hüquqi əsaslar yaranmışdır. Belə ki, Seçki Məcəlləsinin 215.1.5-ci maddəsinə əsasən əhalisi 4.999-dan çox, 9.999-dan az olan ərazidə bələdiyyə üzvlüyünə namizəd kimi qeydə alınmaq üçün namizədliyi irəli sürülmüş hər bir vətəndaş 30 seçici imzası toplamalıdır. Müvafiq icra hakimiyyəti orqanının təqdim etdiyi arayışla təsdiq olunur ki, Mahmudavar bələdiyyəsinin əhatə etdiyi ərazidə əhalinin sayı Seçki Məcəlləsinin yuxarıda qeyd edilən maddəsi ilə müəyyən edilmiş say həddindədir.

Azərbaycan Respublikası Seçki Məcəlləsinin 57.4-cü maddəsinə əsasən seçici imza vərəqəsində imza edərkən soyadını, adını, atasının adını, doğum tarixini, yaşayış yerinin ünvanını, şəxsiyyət vəsiqəsinin və ya onu əvəz edən sənədin seriyasını və nömrəsini, verilmə tarixini, imza etdiyi tarixi göstərir. İmza edən seçicilər barəsində qeyd edilməsi zəruri hesab olunan məlumatlar imza toplayan şəxs tərəfindən imza vərəqələrinə daxil edilə bilər. Göstərilən məlumatlar əllə yazılır və onların yayılmamasına təminat verilir.

Seçki Məcəlləsinin 60.2-ci maddəsində namizədliyin qeydə alınmasından imtina edilməsinin əsasları göstərilmişdir. Dairə seçki komissiyası namizədliyin qeydə alınmasından imtinaya dair qərar qəbul edərkən həmin maddənin tələblərini nəzərə almamışdır.

Göstərilənlərə əsasən şikayət əsaslı olduğundan təmin edilməli, 75 sayılı Lənkəran – Masallı seçki dairəsinin dairə seçki komissiyasının Sadıqov Arif Əbdül oğlunun namizədliyinin Mahmudavar bələdiyyəsi üzvlüyünə qeydə alınmasından imtina edilməsi barədə 14 noyabr 2014-cü il tarixli 16/38 sayılı qərarı ləğv edilməli, onun həmin bələdiyyə üzvlüyünə namizədliyi qeydə alınmalıdır.

Azərbaycan Respublikası Seçki Məcəlləsinin 59-cu, 60-cı, 112-ci, 112-1-ci, 215.1.5-ci, 216.1-ci maddələrinə və "Azərbaycan Respublikasının Mərkəzi Seçki Komissiyasına və dairə seçki komissiyalarına seçki hüquqlarının pozulması ilə əlaqədar şikayət və müraciətlərin verilməsi və onlara baxılması qaydaları haqqında" Təlimatın 1-7-ci bəndlərinə əsasən **rəyə gəldim:**

1. 75 sayılı Lənkəran – Masallı seçki dairəsindən Mahmudavar bələdiyyəsi üzrə namizədliyi öz təşəbbüsü ilə irəli sürülmüş Sadıqov Arif Əbdül oğlunun 18 noyabr 2014-cü il tarixli 01 sayılı müraciəti təmin edilsin, onun namizədliyinin qeydə alınmasından imtinaya dair dairə seçki komissiyasının 14 noyabr 2014-cü il tarixli 16/38 sayılı qərarı ləğv edilsin.

2. 75 sayılı Lənkəran – Masallı seçki dairəsindən Mahmudavar bələdiyyəsi üzrə namizədliyi öz təşəbbüsü ilə irəli sürülmüş Sadıqov Arif Əbdül oğlunun bələdiyyə üzvlüyünə namizədliyi qeydə alınsın.

3. Rəy qəbul edildiyi andan 18 saatdan gec olmayaraq dərc olunsun (internet saytına yerləşdirilsin) və surəti müraciət etmiş şəxsə göndərilsin.

Ekspert qrupunun üzvü

Ramiz İbrahimov